

Ýaşap ýörün

Category: Goşgular, Kitapcy

написано kitapcy | 22 января, 2025

Ýaşap ýörün ÝAŞAP ÝÖRÜN



Gatbar-gatbar ýyllaň gatlaryn ýyrtyp,
Geçse-de deňimden wagtyň her günü.
Men sizi müň esse söýerdim artyk,
Eger sähelçejik söýseňiz meni.
Gatbar-gatbar ýyllaň üstünden ýöräp,
Giderin men, yzda goýup ýyllary.
Mähir bilen elwan saçlaryn darap,
Yşkym ýakym bilen açsyn gülleri.

Güller açyp, günler içre ýaýnasaň,
Yşkyňam yşkyndan elheder alsa,
Ýüregiňde lowlap-lowlap gaýnasam,
Yşkyň ýüregime gaş kakyp gelse.

Söýgimi ýüregmiň çuňunda gizläp,
Seniň päkligiňi alnyma sylsam.
Näzijek güllerden keşbiňi gözläp,
Şolaň dünýäsinde ömürlük galsam.

Pynhan bolanynda, beýikdir söýgi,
Pynhanlyk – söýginiň iň gözel keşbi.
Juda ýakymlyja, näzijek duýgy
Ýakym-mähir bilen bezäp ýör yşky.

Yşkyň a:l öwüsip, güller açanda
Gelse ýüregime melhemli, emli...
... Ýaşap ýörün dünýämiň bir çetinde,
Arzuwlarýň hasyl bolarna çenli.

* * *

Sen meniň diregim, belki süýregim,
A, belki-de gybat-gepden goragym.
Yşkyň müň beladan goraýandygna
Ynanmasaň, ýüregimden soragyn.

Meňzetsemem seni Aýa, ýyladyza,
Meňzedemok gögerçine, gazlara.
Meňzeýärsiň kalbyň päkligi bilen
Iň yönekey, iň sadaja gyzlara.

Belki, seniň beýikligiň şondadyr,
Belki-de, ýüregiň päkligindedir.
Belki, uç-gyraksyz dünýäň ýüzünde
Seň ornuň tutjagyň ýoklugyndadyr.

Giň dünýäni has-da giňeldip bilýäň,
Mähirli ýylgyrşyň oklasaň eger.
Ümmülmez dünýäni daraldyp bilýäň,
Gujagynda eräp akmasaň eger.

Sen şeýle perizat, sen şeýle peri,
Şundan başga näme diýeýin, ýeri?!

Men seni şeýle bir owadan söýüp,
Ýaşap ýörün bu durmuşyň joşunda.
Menä-hä – Ýer şary, sen bolsa – okum,
Şol aýlanyp ýörün seniň daşyňda.

Orazdurdy ATAHANOW. Goşgular